

## سیرت نبوی اور غیر مسلموں سے تعلقات: نئے مباحث

ڈاکٹر غطیریف شہباز ندوی ☆

### ABSTRACT

The paper explores new approaches in modern *Sirah* studies regarding the relations of Holy Prophet ﷺ with non Muslims. The classical *Sirah* literature mostly presented this aspect in a way, that is difficult to appreciate for modern audience concerned with inter-faith harmony.

According to classical approach, the Holy Prophet ﷺ disassociated himself from the rest of society comprising of pagans of Mecca and other non-Muslim Arab tribes, including Jews and Christians. Muslim jurists (most of them if not all) also ruled that the relations between Muslims and non Muslims are essentially of a permanent hostility and that reconciliation between Muslim and non Muslim governments could only be established in a contingent and pressing situation, which should be of a temporary nature. This concept is echoed in the major part of Muslim discourse throughout the Muslim history.

The paper argues that prominent modern *Sirah* writers and scholars like Dr. Mohammad Hamidullah, Abu Zuhra,

Mohammad Al-Ghazali, Hussain Haickal, Tariq Ramadan, Yasin Mazhar Siddiqi and Dr. Mahmood Ahmad Ghazi differ with the classical view. After exploring classical *Sirah* literature and close examination of collections of *Ahadith*, they conclude that relationship between the Prophet ﷺ and his peer Arab and non Arab pagans and non Muslims was based on a principled *Dawah* approach and not on absolute hostility and enmity.

محمد رسول اللہ ﷺ تاریخ کی مکمل روشنی میں پیدا ہوئے۔ آپ کی ذات بابرکات پوری نسل انسانی کے لیے اسوہ حسنہ و اسوہ کاملہ ہے اور زندگی کے روحانی و مادی تمام پہلوؤں کے لیے کامل رہنمائی کا سامان رکھتی ہے۔ سید سلیمان ندوی کے الفاظ میں ”ایک شخصی زندگی جو ہر طائفہ انسانی اور ہر حالت انسانی کے مختلف مظاہر اور ہر قسم کے جذبات اور مکمل اخلاق کا مجموعہ ہو صرف محمد رسول اللہ ﷺ کی شخصیت ہے“<sup>(۱)</sup> عصر حاضر میں سیرت نبویؐ پر بیش بہا کام ہوا ہے اور حیات انسانی کے مختلف گوشوں پر سیرت کے حوالہ سے بحثیں ہوئی ہیں، اس ضمن میں سیرت نگاری کے بہت سے نئے پہلو بھی سامنے آئے ہیں۔ ان ہی میں سے ایک نسبتاً نئے زاویہ پر اس مقالہ میں روشنی ڈالی جائے گی اور اس سوال کا جواب ڈھونڈنے کی کوشش کی گئی ہے کہ سیرت نبویؐ اور غیر مسلموں سے تعلقات، مکی و مدنی دور کے علاوہ سیرت نبویؐ اور تعلقات میں الاقوام نیز غیر مسلموں سے تعلقات کی جدید جہتوں میں سیرت نبویؐ کی تعلیمات کیا ہیں۔

یوں تو غیر مسلموں کے تعلق سے سیرت نبویؐ میں مواد موجود ہے اور اس لحاظ سے اسے نیا بحث نہیں کہا جاسکتا کیوں کہ بقول ڈاکٹر محمود احمد غازی ”اسلامی علوم و فنون کی اصطلاح میں سیرت اور سیر کا لفظ سب سے پہلے رسول اللہ ﷺ کے اس طرزِ عمل کے لیے استعمال کیا گیا جو آپ نے غیر مسلموں سے معاملہ کرنے میں اور جنگوں میں یا صلح اور معاهدات کے معاملہ میں اپنایا۔ قدیم مفسرین، فقہاء، محدثین اور سیرت نگاروں نے

سیرت و سیر کے لفظ کو اسی مفہوم میں استعمال کیا ہے،<sup>(۲)</sup> تاہم عام سیرہ لٹریچر میں غیر مسلمون سے تعلقات بالعموم مغازی<sup>(۳)</sup> کے پس منظر میں بیان کیے جاتے ہیں اور ان کو پڑھ کر ایسا محسوس ہوتا ہے کہ رسول ﷺ اور صحابہ کرامؓ اہل کفر اور خاص کر اہل مکہ سے بالکل کٹ کر رہ گئے تھے اور تمام غیر مسلمون سے آپ ﷺ کے تعلقات عمومی طور پر ختم ہو گئے تھے اور یہ کہ غیر مسلمون کے ساتھ بقائے باہم اور مغاہمت کا ثبوت دور رسالت سے نہیں ملتا۔ دراصل اہل مکہ رسول اکرم ﷺ اور صحابہؓ پر مذہب کی بنیاد پر تشدد Persecution اتنا زبردست اور اتنا ظالمانہ تھا کہ ایسا سوچنا بالکل بھی بعد از قیاس نہیں ہے۔ اسی طرح مدینہ میں دعوت محمدؐ کو مشرکین مکہ کے علاوہ یہودیوں اور منافقین کی سازشوں اور جزیرۃ العرب سے باہر کی علمی سیاسی طاقتون کی Hostilities کا مسلسل سامنا کرنا پڑا جس کا اثر سیرہ لٹریچر پر پڑنا لازم تھا۔ تاہم بعض جدید مطالعات سیرت اس سے تھوڑی مختلف تصویر پیش کرتے ہیں۔

بلاشبہ سیرت لٹریچر پر فقہ اسلامی کے اس راجح تصور کے اثرات محسوس کیے جاسکتے ہیں کہ ”فال الكفار واجب وان لم يبدؤونا“<sup>(۴)</sup> جیسا کہ مراحل جہاد (قال) کی ابن قیمؓ اور امام سرسختی کی تفصیل میں دیکھا جاسکتا ہے۔ نئے سیرت نگاروں میں ڈاکٹر اکرم ضیاء العمری نے بھی بالکل اسی کے مطابق جہاد کی تشریخ کی ہے اور اس نکتہ پر زور دیا ہے کہ جہاد اسلام میں صرف دفاع کے لیے نہیں بلکہ جہاد ہجوم بھی ہے اور غیر مسلموں سے اسلام کے تعلقات کی نسبت محارب ہے مصالحت یا مسامحة نہیں<sup>(۵)</sup> جیسا کہ مشہور عام قدیم فقہی تصور کے مطابق جنگ اصل ہے، حالت صلح ایک استثناء ہے۔ یہ تصور دلیل میں سیرت سے اور عہد خلافت راشدہ سے نظائر پیش کرتا ہے۔ سیرت کے ایک جدید اسکالر اس پر یوں شکوہ کرتے ہیں کہ: ہمارے علماء نے اسلام کو گذشتہ صدیوں میں ایک حاکم مذہب بنا کر پیش کیا اور اس کی فقہ اسلام کے صرف نظام حاکیت کو اجاگر کرتی ہے۔ اس کی عام دینی تعلیمات کے بارے میں یہ تصور بنا کر وہ حکمرانی کی فضا میں بار آور ہوتی

۲۔ محمود احمد غازی، محاضرات سیرت، نئی دہلی، اریب پبلیکیشنز، دریافت ۲۰۱۰ء، ص اور المبسوط للسرخسی جلد ۱، بحوالہ عبدالعزیز اصلاحی، دارالاسلام دارالحرب، حیدر آباد (انڈیا)، مکتبۃ الاقصی، ص ۱۱

۳۔ غروات و سریا سے بالعموم جنگی مہمیں مرادی جاتی ہیں۔ اور یہ فرق کرتے ہیں کہ غزوہ وہ ہے جس میں آپ ﷺ نے بنفس نفیس شرکت فرمائی اور سریہ وہ ہے جس میں آپ نے شرکت نہیں فرمائی۔ لیکن خیال ہوتا ہے کہ ان تمام مہموں پر مغازی کا اطلاق تعلیماً ہے۔ ورنہ تو ان میں سے اکثر مہموں میں جنگ کی صورت پیش نہیں آئی۔

۴۔ عبدالعزیز اصلاحی، دارالاسلام دارالحرب، ص ۹-۸

۵۔ ڈاکٹر اکرم ضیاء العمری، السیرۃ النبویۃ الصحیحۃ، المدینۃ المنورۃ، مکتبۃ العلوم والحكم، الطبعة السادسة ۱۹۹۳ء

ہیں<sup>(۶)</sup>۔ البتہ جہاد و قتال کے سلسلہ میں علماء و سیرت نگاروں کے ایک جدید مکتب فلک کا کہنا ہے کہ اسلام کی نظر میں صلح اصل ہے (الصلح خیر) اور جنگ ایک استثنائی کیفیت ہے<sup>(۷)</sup>۔ تاہم فقہی تصورات کے زیر اثر سیرت کی جدید و قدیم کتابوں پر عموماً یہی تصور چھایا ہوا ہے کہ اسلام کفر کو مٹانے آیا ہے، اہل کفر سے صلح و گفتگو کی گنجائش محدود ہے اور ان سے معاملہ میدان جنگ میں ہو گا، یا وہ جزیہ دیں اور اسلام کے نظام سیاسی کی اطاعت قبول کریں۔ اگرچہ اس سلسلہ میں زیادہ تفصیلی بحث سیرت کی جدید کتابوں میں نہیں ملتی البتہ ان کے بین السطور سے یہی رجحان مترٹھ ہوتا ہے۔

عصر جدید کے کئی سیرت نگاروں کی کتابوں میں ان ہی قدیم تصورات کی نمائندگی کی گئی ہے۔ البتہ وہ غیر مسلموں سے تعلق پر تفصیل سے کوئی روشنی نہیں ڈالتے بس سیرت کے واقعات کے بیان میں سرسری سا تعریض اس سے کرتے ہیں جیسا کہ ”الرجیح الختم“ میں دیکھا جاسکتا ہے۔ مصنف نے معاهدہ مدینہ کا تذکرہ کرتے ہوئے یہ کہا کہ رسول اکرم ﷺ نے غیر مسلموں سے رواداری اور درگزر کے وہ قوانین جاری فرمائے جو غلو و تعصّب سے بھری دنیا میں کبھی نہیں دیکھے گئے تھے۔ مصطفیٰ سباعی نے تو اسلامی جنگ کا فائدہ یہ بھی بتایا ہے کہ اس سے صرف مسلمانوں کی دینی و دنیوی آزادی ہی محفوظ نہ ہو گی بلکہ اس سے دوسرے مذاہب (آسمانی) کے پیروکار بھی فائدہ اٹھائیں گے<sup>(۸)</sup> مولانا ابوالحسن علی ندوی نے بھی غیر مسلموں کے رسول اللہ سے تعلقات پر الگ سے کوئی بحث نہیں کی البتہ انہوں نے رحمت کے پہلو پر کی ہے اور یہ ثابت کیا ہے کہ نبوت محمدیٰ پوری انسانیت کے لیے رحمت ہی رحمت تھی<sup>(۹)</sup> اس عمومی بیان میں ظاہر ہے کہ مسلم و غیر مسلم سب ہی شامل ہیں۔

مولانا سید ابوالاعلیٰ مودودی بھی موجودہ دور کے ایک اہم سیرت نگار ہیں اگرچہ ان کی کتاب ناتمام رہ گئی اور صرف بھرت تک کے احوال پر مشتمل ہے، تاہم اکثر اصولی اور اہم مباحث اس میں آگئے ہیں۔ وہ فرماتے ہیں: اسلام نے دنیا بھر کے انسانوں میں صرف ایک تفریق کو باقی رکھا اور وہ تھی ایمان و کفر کی تفریق<sup>(۱۰)</sup>۔ قرآن کی مختلف آیات اور احادیث کو نقل کر کے مولانا نے اہل ایمان سے کفار کے تعلق کی نوعیت

-۶ پروفیسر لیبن مظہر صدیقی، کمی اسوہ نبوی، نئی دہلی، اسلامک بک فاؤنڈیشن، طبع اول، اپریل ۲۰۰۵ء

-۷ مثلاً امام ابو زہرا، محمد الغزالی، محمد حسین بیکل، ڈاکٹر محمد حمید اللہ، ابوالکلام آزاد، عبدالحیمد احمد ابوالسیمان، طارق رمضان وغیرہم

-۸ ڈاکٹر مصطفیٰ سباعی، السیرۃ النبویۃ دروس و عبر (اردو ترجمہ)، الاتحاد الاسلامی العالی للمنظماں الطلابیۃ، طبع ثانی ۱۹۹۱ء، ص

-۹ ابوالحسن علی الحسن ندوی، السیرۃ النبویۃ، الطبعة الشامنة و منتج دار الشوق جده للنشر والتوزیع، ۱۹۸۹ء

-۱۰ ابوالاعلیٰ مودودی، سیرت سرور عالم، نئی دہلی، مرکزی کتبہ اسلامی پبلیشورز، ۱۹۸۲ء، ج ۲، ص ۳۳۲

پر بھی روشنی ڈالی ہے اور ان سے مودت و موالات کو منافی ایمان قرار دیا ہے۔ اس پوری بحث کے آخر میں لکھتے ہیں: ”یہاں اتنا اور سمجھ لینا چاہیے کہ خدا کے باغیوں کے ساتھ جو ہمدردی ممنوع ہے وہ صرف وہ ہمدردی ہے جو دین کے معاملہ میں دخل انداز ہوتی ہو۔ رہی انسانی ہمدردی اور دنیوی تعلقات میں صلہ رجی، مواسات اور رحمت و شفقت کا برتاؤ تو یہ ممنوع نہیں ہے بلکہ محمود ہے<sup>(۱۱)</sup>۔ آگے چل کر مولانا نے کافروں کی دو قسمیں کر کے ان کے ساتھ برتاؤ میں فرق کیا ہے۔ ”اس طرح امت مسلمہ کو کفار سے پوری طرح الگ کر دینے کے بعد صرف ایک اعتبار سے دو قسم کے کافروں کے درمیان مسلمانوں کے برتاؤ میں فرق کیا گیا ہے۔“ یہاں مولانا نے سورہ مجتہد کی آیات ۸-۹ نقل کی ہیں اور لکھا ہے : بالفاظ دیگر مسلمانوں کو یہ ہدایت دی گئی کہ انہیں دشمن کافر اور غیر دشمن کافر میں فرق ملحوظ رکھنا چاہیے اور ان کافروں کے ساتھ احسان کا برتاؤ کرنا چاہیے جنہوں نے کبھی ان کے ساتھ کوئی برائی نہ کی ہو۔ اس کی بہترین تشريح وہ واقعہ ہے جو حضرت امامہ بنت ابی بکر اور ان کی کافرہ ماں کے درمیان پیش آیا تھا<sup>(۱۲)</sup>۔ مولانا کے یہ خیالات اصلاً کلاسیکل فقہی تصور کی ہی ترجیحی ہیں۔

## کمی دور میں غیر مسلموں سے تعلقات

کمی دور میں غیر مسلموں سے تعلق کے سلسلہ میں ڈاکٹر محمد حمید اللہ نے اہل کتاب کے بارے میں لکھا ہے : کمی دور کے سلسلہ میں آنحضرت ﷺ اور یہودیوں کے تعلقات پر ہمیں کوئی یہ ورنی شہادتیں یا واقعات نہیں ملتے۔ قرآنی تذکروں کی اندر ورنی شہادت کی مدد سے تعلقات کا جوار تقا اور دکھایا گیا ہے اس میں یہ صاف نظر آتا ہے کہ اسلام اور یہودیوں میں کبیدگی پیدا ہو گئی اور روز بروز بڑھتی جا رہی تھی۔ ایک آیت جو اگرچہ ایک مدنی سورہ ہے (۳/۵۷) میں ملتی ہے لیکن جس کے متعلق بعض یہ ورنی شہادتوں سے بھی تسلیم کیا جاتا ہے کہ وہ کمی ہے اور بھرت جب شہ کے وقت نجاشی کے نام جو نامہ تعارف آنحضرت ﷺ نے اپنے چچا زاد بھائی جعفر طیار کو دیا تھا اس میں بھی مندرج ہے یہ ایک عظیم کوشش کا آغاز معلوم ہوتی ہے کہ یہودی عیسائی عام اہل عرب سب ملت ابراہیمی پر مجتمع ہو جائیں یعنی یا اہل الکتاب تعالوا الی کلمة سوا بینا و بینکم (اے اہل کتاب آؤ ایک ایسی بات کی طرف جو برابر ہے ہم اور تم میں) یہ کوشش بھرت مدینہ کے بعد اور بڑھ جاتی ہے۔ وہ عہد نبویؐ میں تو ناکام رہی مگر پیش کش موجود ہے<sup>(۱۳)</sup> اس کے علاوہ ڈاکٹر حمید اللہ نے یہ بھی لکھا ہے کہ ابوسفیان

- ۱۱ - ایضاً، ص ۲۷۱

- ۱۲ - ایضاً، ص ۲۷۲

- ۱۳ - محمد حمید اللہ، رسول اکرمؐ کی سیاسی زندگی، کراچی، دارالاشراعت، طبع هفتم، ۱۹۸۷ء، ص ۳۲۰-۳۲۱

جب مسلمان نہیں ہوئے تھے، انہوں نے رسول اللہؐ کو کئی موقع پر اہل مکہ کے ظلم سے بچایا۔ حضور ﷺ نے ان کا شکریہ بھی ادا کیا تھا<sup>(۱۲)</sup> اور یہ کہ شعب ابی طالب میں محاصرہ کے خلاف آواز بھی کچھ اہل مکہ نے اٹھائی اور ان کے چھ افراد نے اس کو ختم کرنے کی کوششیں کیں۔

پروفیسر یین مظہر صدیقی عہد جدید سیرت کے ایک بڑے اسکالر ہیں، آپ کی تحریروں میں نہ صرف بھرپور معلومات اور تحقیق ہوتی ہے بلکہ گہرا تجویہ بھی پایا جاتا ہے۔ آپ کے مطابق مکہ میں نبی ﷺ نے غیر مسلموں سے وہ تمام تعلقات رکھے جو کسی بھی انسانی سماج میں معمول ہے ہیں۔ آپ ﷺ نے سیاسی قبائلی نظام میں شرکت کی<sup>(۱۵)</sup> آپ نے قبائلی نظام تحفظ سے استفادہ کیا<sup>(۱۶)</sup> آپ نے غیر مسلموں کی دعوت طعام میں شرکت کی<sup>(۱۷)</sup> خود آپ نے ان کو دعوت دی<sup>(۱۸)</sup> مکہ میں بعض مسلمانوں کے غیر مسلموں سے شخصی مفادات کے معاملہ کا ذکر بھی ملتا ہے۔ مثلاً وہ معاملہ جو عبد الرحمن بن عوف زہری نے مکہ کے ایک سردار امیہ بن خلف بھی سے کیا۔ ان کا بیان ہے کہ کاتبۃ امية بن خلف کتابا بان یحفظنی فی صاغیتی بمکة واحفظه فی صاغیتہ بالمدینۃ (بخاری کتاب الوکالتہ باب اذا وکل المسلم حریبا فی دارالحرب) یہ دونوں مکہ میں دوست تھے اور حضرت عبد الرحمن نے امية کے بیٹے علی بھی کو جنگ بدر میں بچانا بھی چاہا تھا مگر وہ مارا گیا حافظ ابن حجر کے مطابق رسول اکرمؐ کو اس معاملہ کا علم تھا<sup>(۱۹)</sup>۔

صدیقی صاحب کے مطابق بعض صحابہ کرامؐ مکہ میں خدمت خلق بھی کرتے تھے۔ چنانچہ حضرت نعیم بن عبد اللہ النخام عدوی اس میں متاز تھے اور جب انہوں نے ہجرت کا ارادہ کیا تو اہل مکہ نے ان سے کہا کہ وہ جس دین پر رہنا چاہیں رہیں مگر مکہ کو نہ چھوڑیں<sup>(۲۰)</sup> حضرت عمرؓ نے اسلام قبول کیا تو مشرکین مکہ ان پر پل پڑے جن سے ایک کمی سردار عاص بن واہل سہمنی نے آ کر بچایا<sup>(۲۱)</sup>۔

- ۱۲۔ ایضاً، خطبات بہاولپور، نئی دہلی، اسلامک فاؤنڈیشن، طبع اول، اپریل ۱۹۹۴ء

- ۱۵۔ محمد یین مظہر صدیقی، کمی اسوہ نبوی، نئی دہلی، اسلامک بک فاؤنڈیشن، طبع اول اپریل ۲۰۰۵ء، ص ۱۶۵

- ۱۶۔ ایضاً، ص ۱۷۰

- ۱۷۔ ایضاً، ص ۲۳

- ۱۸۔ ایضاً، ص ۱۲۳، محمد حمید اللہ، خطبات بہاولپور، ۳۰۵-۳۰۳ میں دوبار میں دعوت نبویؐ کا ذکر کیا ہے۔ لیکن ڈاکٹر اکرم ضاء العمری نے قریش کو دعوت طعام کی روایات کو واهیہ قرار دیا ہے۔ (دیکھیں السیرۃ الصھیحۃ، ص ۱۲۲)

- ۱۹۔ ایضاً، ص ۱۵۷-۱۵۸

- ۲۰۔ ایضاً، ص ۲۱۶ بحوالہ ابن سعد، ح ۲، ص ۱۳۸-۱۳۹

- ۲۱۔ ایضاً، ص ۱۸۱ بحوالہ ابن ہشام، ح ۱، ص ۲۷۰

اسی طرح آپ ﷺ نے غیر مسلموں کا جوار بھی حاصل کیا ( واضح رہے کہ جوار ایک اہم عرب سماجی value تھی جس کا عرب معاشرہ میں بڑا احترام تھا<sup>(۲۲)</sup>)۔ آپ نے مطعم بن عدی کی جوار طائف کے سفر کے بعد حاصل کی، ابن الدغنه نے حضرت ابو بکر کو جوار دی۔ آپ ﷺ نے غیر مسلموں کو ہدایا بھی دیے<sup>(۲۳)</sup> اور ایسی بھی متعدد مثالیں موجود ہیں کہ غیر مسلموں نے آپ ﷺ کی اور صحابہؓ کی مختلف انداز سے امداد کی مثلاً ابوطالب اور بنی ہاشم کی حمایت نبویؓ اور اس راستے میں تمام مشکلات کو برداشت کرنا، سیرت کا ایک معروف واقعہ ہے۔ ابوسفیان نے رسول اللہؐ کی صاحبزادی حضرت زینبؓ کو ہجرت میں مدد دی<sup>(۲۴)</sup>۔

حضرت ام سلمہؓ کو عثمان بن طلحہ عبدی نے مدینہ پہنچا۔ حضرت امہ سلمہ ان کے اس احسان کو ہمیشہ یاد رکھتیں اور ان کی شرافت، حلم و کرم کی تعریف فرماتیں<sup>(۲۵)</sup>۔ آپ ﷺ نے مکہ میں رہ جانے والے مسلمانوں کو، جن پر تشدید کیا جاتا تھا بعض شرفاء کے کی جوار دلوائی جیسا کہ صلح حدیبیہ کے موقع پر حضرت ابو جندل کو حویطہ بن عبد العزیز اور مکر ز بن حفص کی جوار دلوائی۔ انہوں نے خفانت لی کہ وہ ابو جندل کو ان کے باپ کے شرے محفوظ رکھیں گے<sup>(۲۶)</sup>۔ اسی طرح سیرت کی کتابوں میں یہ ملتا ہے کہ ۹۹ نبویؓ میں طائف سے واپسی کے بعد آپ ﷺ نے تقریباً ۱۶ قبائل سے ملاقاتیں کر کے ان کے سامنے اسلام پیش کرنے اور اسے قبول کرنے کی دعوت کے علاوہ یہ بھی پیش کش کی کہ وہ آپ ﷺ کو اپنے علاقوں میں لے جائیں، آپ کی حفاظت و حمایت کا معاہدہ اور وعدہ کریں تاکہ آپ دین کی دعوت تمام لوگوں تک پہنچا دیں<sup>(۲۷)</sup>۔ ان تمام قبائل نے آپ کی بات سنی، بعض نے عذر پیش کیا، بعض نے سرد مہری بر تی اور بعض نے سودے بازی کی کوشش کی<sup>(۲۸)</sup> حدیبیہ کے موقع پر احابیش اور ان کے سردار نے رسول اکرمؐ کے سفیر حضرت خراش بن امیہ نژاعی کو قتل کرنے کے ارادہ سے قریش کو باز رکھا تھا<sup>(۲۹)</sup>۔ حکیم بن امیہ سلمی نے اپنی قوم کو رسول اکرمؐ کی عداوت سے باز رکھنے کی

- ۲۲ - ایضاً، ۲۹۳

- ۲۳ - ایضاً، ۳۰۹، واکرم ضياء العمرى السيرة النبوية الصحيحة، ص ۲۰۷، خطبات بہاولپور، ۲۱۳

- ۲۴ - ایضاً، ص ۳۰۹، خطبات بہاولپور، ص ۳۰۸

- ۲۵ - ایضاً، ص ۲۰۷-۲۷۱

- ۲۶ - ایضاً، ص ۲۰، بلاذری، ج ۱، ص ۲۲۰ میں ہے۔ فرده رسول اللہؐ علی ان اجارہ حویطہ بن عبد العزیز و مکر ز بن حفص وضمنا ان یکف اباہ عنہ

- ۲۷ - ایضاً، ص ۲۷۰، بحوالہ ابن ہشام، ج ۲، ص ۷ اور السیرۃ الصالحة العمری ص ۳۰۳

- ۲۸ - ایضاً، ص ۲۰۹

- ۲۹ - ایضاً، ص ۲۱۱

کوشش کی اور اس کے لیے شعر سے بھی کام لیا۔<sup>(۳۰)</sup>

غیر مسلموں سے تعلقات کے سلسلہ میں اصل صلح ہے جنگ نہیں۔ یہ ڈاکٹر محمد حمید اللہ کی رائے معلوم ہوتی ہے۔ چنانچہ جہاد کے بارے میں وہ تحریر فرماتے ہیں:

”اسلام میں جہاد کے تصور کو دشمنان اسلام نے توڑ مرور کر پیش کیا ہے، قرآن حکیم میں ہے: دین کے معاملہ میں کسی پر کوئی جنپیں ہم کسی کو اسلام قبول کرنے کے لیے مجبور نہیں کر سکتے اور نہ کسی ملک کے خلاف صرف اس لیے اعلان جنگ کیا جاسکتا کہ اسے اسلام قبول کرنے پر مجبور کیا جائے۔ اس سلسلہ میں قرآنی احکام واضح اور غیر مبہم ہیں<sup>(۳۱)</sup>، گویا جہاد کے لیے دو پیشگی شرائط عاید کی گئی ہیں: جہاد صرف اللہ کی راہ میں ہونا چاہیے اور یہ ان کے خلاف ہونا چاہیے جو مسلمانوں پر حملہ کریں۔ گویا مسلمانوں کے لیے دوسروں کے خلاف جنگ محض دفاعی کا روایتی ہو سکتی ہے۔ پیغمبر خدا ﷺ کی زندگی میں دفاع کے سوا کسی دوسری نوع کی جنگ کا وجود نہیں ملتا،<sup>(۳۲)</sup>۔

## مدنی دور میں غیر مسلموں سے تعلقات

عصر حاضر میں سیرت نبویؐ کے مختلف پہلوؤں پر غالباً سب سے زیادہ کام ڈاکٹر محمد حمید اللہؒ نے کیا ہے۔ غیر مسلموں سے تعلق کے سلسلہ میں غیر عربوں سے متعلق وہ لکھتے ہیں: ”یہودیوں، نصرانیوں اور خود مشرکین عرب سے متعلق اسلامی تعلیم کا خلاصہ یہ ہے کہ حضرت موسیؐ، حضرت عیسیؐ، حضرت ابراہیمؐ اور حضرت اسماعیلؐ خدا کے سچے اور عالی مرتبہ نبی تھے۔ مگر ان کے بعد کی نسلوں نے ان کی سچی تعلیم میں من گھڑت حذف و اضافہ کر لیا ہے۔ یہ تعلیم کہ: اے الہامی کتابوں والو! ایک بات کی طرف آوجوہم میں اور تم میں برادر کی ہے کہ ہم خدا کے سوا کسی کی عبادت نہ کریں اور نہ اس کے ساتھ کسی کو شریک ٹھہرائیں اور نہ ہم خدا کو چھوڑ کر اپنے ہی میں بعض کو آتا بنالیں“ (قرآن: ۳: ۲۶) تمام ہی دنیا کے مقدس لوگوں کا احترام کرنے اور ان کو تسلیم کرنے کا صریح فیصلہ تھا۔..... دوسرے الفاظ میں تمام مذاہب کے پیروؤں میں باہمی احترام و روابط اور جذبہ پیدا کرنا اور فروع کو چھوڑ کر معقول اصول پر سب کو ایک ہو جانے کی دعوت ہی اسلامی پیغام ہے،<sup>(۳۳)</sup>

۳۰۔ ایضاً، ص ۷، ڈاکٹر اکرم خیاء العری نے ایک دوسرے شخص الاخنس بن شریق کے بارے میں بھی ایسا یہ لکھا ہے، ان

الاخنس بن شریق النقفی حلیف بنی زہرا اقتעה بعدم المشارکة بیدر (السیرۃ الصحیحة، ص ۳۹۱)

۳۱۔ محمد حمید اللہ، اردو ترجمہ نذرین، محمد رسول اللہ ﷺ، طبع فرید بک ڈپ، طبع ستمبر ۲۰۰۳ء، ص ۱۱۹،

۳۲۔ ایضاً، ص ۲۰۳، ۲۰۵

۳۳۔ محمد حمید اللہ، رسول اکرم کی سیاسی زندگی، کراچی، دارالاشعات، طبع ہفتہ، ۱۹۷۸ء، ص ۲۵۱،

خطبات بہاولپور میں عہد نبویؐ میں تبلیغ اسلام اور غیر مسلموں سے برتاو کے عنوان پر پورا ایک خطبہ ہے جس میں ڈاکٹر صاحب نے فرمایا کہ : بنی عریض (ایک یہودی قبیلہ) کی کسی بات سے خوش ہو کر آپ ﷺ نے ان کے لیے سالانہ معاش مقرر فرمائی<sup>(۳۴)</sup> وہ کہتے ہیں کہ عہد خلافت راشدہ میں کبھی مسلمانوں کی عیسائی رعایا نے بغاوت نہیں کی<sup>(۳۵)</sup> میثاق مدینہ کی رو سے عقائد و قانون دونوں میں ہر کیوں نیٹی کو داخلی خود مختاری دی گئی<sup>(۳۶)</sup> آپ ﷺ اپنے ہمسایہ یہودی کی خبرگیری رکھتے تھے۔ اس کے پھوٹ کی عبادت کرتے<sup>(۳۷)</sup> فتح مکہ میں عام معافی کے بعد راتوں رات سارا مکہ مسلمان ہو گیا<sup>(۳۸)</sup>۔ (قرآن، ۲۳/۳۵، ۲۲) سنہ ۷ ہجری میں یعنی اپنی وفات سے صرف تین سال قبل آنحضرت ﷺ نے قسطنطینیہ، مصر، اوجش کے عیسائی حکمرانوں کے نام جو تبلیغ خطوط لکھے اس میں یہ درج نہ تھا کہ عیسائیت جھوٹی ہے۔ اسے ترک کردو بلکہ قرآن مجید کی یہ خاص طور پر آیت درج تھی کہ یَا أَهْلُ الْكِتَابِ تَعَالَوْا إِلَيْيٰ كَلْمَةً سَوَاءٌ بَيْنَنَا وَبَيْنَكُمُ الْأَنْعَدْ لَا إِلَهَ وَلَا نَشْرِكُ بِهِ شَيْئًا (آلہ آیہ) صفحہ ۳۲۹، کتاب مذکور) ایک اور آیت (جو قرآن میں خفیف سے فرق کے ساتھ دو جگہ آئی ہے) کو نقل کر کے وہ کہتے ہیں کہ : ”صلح کل، رواداری اور انتہائی وسعت قلبی کی اس عجیب و غریب تعلیم میں کہیں بھی یہ نہیں کہا گیا ہے کہ یہودی، عیسائی اور صابی اور دیگر مذاہب کے لوگ اپنے اپنے مذہب کو ترک کریں، بلکہ اپنے اپنے الہامی مذہب ہی کی تجدید کرتے ہوئے چند بیانی امور پر عمل کریں۔<sup>(۳۹)</sup>

نجران کے عیسائیوں کے بارے میں ڈاکٹر محمد حمید اللہ لکھتے ہیں : نجران کے عیسائیوں نے اپنا ایک وفد بھی مدینہ بھیجا جس کی قیادت ان کا بشپ اور اس کا نائب کر رہے تھے۔ انہوں نے مدینہ میں عقائد پر بحث و مباحثہ کیا۔ مذکرات مسجد نبوی میں ہو رہے تھے، اس کے پاس ہی آپ ﷺ نے اس وفد کو ٹھہرایا تھا۔ اسی دوران ان کی عبادت کا وقت ہو گیا اور وفد نے عبادت کے لیے اپنے یکمپ واپس جانا چاہا، آپ نے فرمایا کہ آپؐ لوگ مسجد میں ہی اپنی عبادت کر سکتے ہیں۔ موئرخوں کا بیان ہے کہ وفد نے مشرق کا رخ کر کے عبادت کی۔ غالباً اس مقصد کے لیے انہوں نے صلیبیں بھی نکال لی تھیں (جو وہ لباس کے اندر لگے میں پہنے ہوئے تھے) عبادت کے بعد انہوں نے مذکرات کیے۔ رسول اکرم ﷺ نے ان کو جوابات دیے۔ پھر مبالغہ کی تجویز

۳۴۔ ایضاً، ص ۳۲۹

۳۵۔ ایضاً، ص ۲۳

۳۶۔ محمد حمید اللہ، محمد رسول اللہ ﷺ، ص ۱۵۶-۱۵۷

۳۷۔ ایضاً، ص ۱۵

۳۸۔ ایضاً، ص ۲۱۸

۳۹۔ ایضاً، ص ۳۳۳ و رسول اکرمؐ کی سیاسی زندگی

رکھی (قرآن، ۳۰/۶۱) اس پر عیسائی و فدر نے خور کرنے کی مہلت مانگی اور آپس میں مشاورت کے بعد طے کیا کہ رسول اللہ سے معاهدہ صلح کر لیا جائے۔ اس معاهدہ کے تحت نجران میں عیسائیوں کو انتظامی و مذہبی معاملات میں مکمل آزادی دی گئی۔ انہیں اختیار تھا کہ وہ جیسے چاہیں بشپ وغیرہ منتخب کر لیں اور اس انتخاب کی توثیقِ اسلامی حکومت سے کرانا لازمی نہ تھا البتہ رسول اللہ نے ان کو قرضوں پر سود نہ لینے کا حکم دیا تھا<sup>(۳۰)</sup>۔

”محاضرات سیرت“ از ڈاکٹر محمود احمد غازی بنیادی طور پر علم سیرت سے بحث کرتی ہے۔ مگر ہر یک پروجہ محااضرہ کے اخیر میں سوال و جواب کے سیشنوں میں بہت سے نئے گوشے خود سیرت کے بارے میں آگئے ہیں۔ جن میں ہمارے موضوع سے متعلق بھی کئی امور ہیں۔ مثلاً یہ کہ عمرو بن امية ضمری اسلام لانے سے پہلے رسول اللہ کا خط لے کر نجاشی کے دربار میں گئے تھے<sup>(۳۱)</sup> جب آپ کہ سے ہجرت کر کے مدینہ گئے تو ہاں مسلمانان مدینہ، مشرکین مدینہ اور یہود کا باہمی معاهدہ کیا جس سے مدینہ میں ایک چھوٹی کامن ویلچھ قائم ہو گئی<sup>(۳۲)</sup> نبی اکرم ﷺ نے مدینہ کے اطراف میں متعدد مشرک قبائل جہیں، ضمرہ اور مژینہ سے معاهدے کیے جن کا اصل مقصد دعوتِ اسلامی کا فروع تھا چنانچہ مختلف قبائل کے ساتھ ہونے والے معاهدوں میں اس کی طرف اشارے موجود ہیں، ان معاهدات کا دوسرا بڑا مقصد یہ تھا کہ عرب معاشرہ میں امن و امان قائم ہو، عدل و انصاف کو فروغ دیا جائے اور تمام قبائل مشترک مقاصد کے لیے ایک دوسرے سے تعاون کریں<sup>(۳۳)</sup>۔

## مطالعات سیرت اور تعلقات بین الاقوام

اس خاص میدان میں بھی بنیادی تحقیقی کام ڈاکٹر محمد حمید اللہ کا ہے۔ انہوں نے حضور اکرمؐ کے سیاسی و ثائق جمع کر دیے ہیں۔ عہد نبویؐ میں سفارت کاری پر لکھا ہے۔ ان کی تیوں کتابیں مجموعۃ الوثائق السیاسیۃ فی العهد النبوی والراشدی، رسول اکرم ﷺ کی سیاسی زندگی اور محمد رسول اللہ ﷺ اس موضوع پر روشنی ڈالتی ہیں۔ ان کے مطابق آپ ﷺ نے صلح حدیبیہ کے بعد عالمی حکمرانوں اور حکومتوں کو تبلیغی خطوط روانہ فرمائے اور اس سفارت میں ان کے عہدوں کا پورا خیال رکھا۔ اس کے لیے دستور کے مطابق مہربنوائی۔ ان عالمی خطوط کی ابتداء کہ ہی میں ہو گئی کم از کم جسہ کے شاہ نجاشی کے نام آپ ﷺ نے جو تعارفی خط حضرت جعفر طیارؓ کو دیا تھا اس سے تو یہی پتہ چلتا ہے<sup>(۳۴)</sup> کہ نجاشی مسلمان ہو گئے تھے۔ چنانچہ ان کی وفات پر

- ۳۰ - ایضاً، ص ۳۲۵

- ۳۱ - ڈاکٹر محمود احمد غازی، محاضرات سیرت، ص ۹۷

- ۳۲ - ایضاً، ص ۳۵۳

- ۳۳ - ایضاً، ص ۳۲۵

- ۳۴ - ایضاً، رسول اکرم کی سیاسی زندگی، ص ۱۲۳

آپ ﷺ نے ان کی نماز غائبان بھی پڑھی (۳۵)۔

لیکن مظہر صدیقی کے مطابق آپ ﷺ نے سفیروں اور وفاد کو تھائف دینے کی سنت جاری کی اور اس کی وصیت بھی آپ ﷺ نے فرمائی (۳۶)۔ مختلف ملوک و امراء کے نام بحیثیت متعلقہ قوموں کے نمائندوں کے بھیجے گئے تھے اور ان میں کئی ایک نے آپ ﷺ سے روابط قائم کرنے کی کوشش کی۔ مثلاً ایران کی ایک ملکہ نے بھی آپ ﷺ کی خدمت میں تھائف بھیجے (۳۷) اسی طرح موقوف شاہ مصر نے حضرت ماریہؑ اور ان کے ساتھ ایک اور خادمہ سیرین اور لباس اور خچر پر مشتمل تھفہ بھیجا (۳۸)۔

طارق رمضان جنہیں یورپ کا ممتاز مسلم دانشور سمجھا جاتا ہے، انہوں نے اپنی کتاب ”پیغمبر کے نقش قدم پر“ میں غیر مسلموں کے رسول اکرم ﷺ کے تعلقات کے بارے میں تقریباً انہی خیالات کا اخہار کیا ہے جو ڈاکٹر محمد حمید اللہ اور پروفیسر لیکن مظہر صدیقی کے ہاں پائے جاتے ہیں۔ حلف الفضول سے متعلق طارق رمضان یہ استنباط کرتے ہیں کہ مسلمانوں میں پوری تاریخ میں اور آج بھی یہ جو خیال پھیلا ہوا ہے کہ معاهدہ وہی قابل اعتبار ہو سکتا ہے جو یا تو پوری طرح خالص اسلامی ہو یا مسلمانوں کے درمیان ہوا ہو، غلط ہے۔ بنیادی بات یہ ہے کہ پیغمبر اسلام نے یہاں صاف طور پر عدل و انصاف اور مظلوم کی حمایت کے اصول کے جواز کو تسلیم کیا ہے، یہ دیکھئے بغیر کہ یہ اصول اسلام کے ذریعہ آئے یا اسلام کے باہر سے (۳۹)۔ دوسری بات یہ ہے کہ ”اسلام کوئی محدود نظام اقدار (closed value system)“ نہیں۔ جو دوسرے نظام اقدار سے مغایر اور متصادم ہو بلکہ ابتدا ہی سے اس نے آفاقی اقداریات پر اعتماد کیا ہے (۴۰)۔ رمضان کہتے ہیں : کہ ﷺ نے مختلف قبائل کے لوگوں اور اپنے رشتہ داروں کے ساتھ ہمیشہ بہت اچھے تعلقات رکھے جنہوں نے اسلام قبول نہیں کیا تھا“، اس کی مثال میں انہوں نے ابوطالب، عباس بن عبد المطلب، عثمان بن طلحہ وغیرہ کی مثال دی ہے۔ نیز یہ کہ بھرت کے موقع پر آپ ﷺ نے اہل مکہ کی امانتیں واپس کرنے کی تاکید علیؑ کو کی۔ اسی طرح یہ کہ عبید اللہ بن جحش جب شہ جا کر عیسائی ہو گئے (یعنی مرتد ہو گئے) مگر ان کو کسی نے کچھ نہیں کہا۔ یہ ساری مثالیں دے کر انہوں

- ۲۵- ایضاً، ص ۱۲۷

- ۲۶- لیکن مظہر صدیقی، کی اسوہ نبوی، ص ۳۰۹

- ۲۷- ڈاکٹر محمد حمید اللہ، محمد رسول اللہ، ص ۱۵۷

- ۲۸- ملاحظہ ہو، ڈاکٹر خالد علوی، انسان کامل، ص ۲۲، بحوالہ طبقات ابن سعد، ج ۱، ص ۲۶۰

- ۲۹- طارق رمضان، ڈاکٹر خالد علوی، انسان کامل، ص ۲۲، بحوالہ طبقات ابن سعد، ج ۱، ص ۲۶۰

- ۳۰- ایضاً، ص ۲۲

نے یہ نتیجہ نکالا ہے آپ ﷺ نے ہر آدمی کی آزادی اظہار کی پوری حفاظت کی<sup>(۵۱)</sup>۔ اسی طرح عبداللہ بن اریقط (سفر بھرت میں آپ ﷺ کے گائد جو شرک تھے) کی خدمات ایک انتہائی حساس مسئلہ میں لینے کو بھی طارق رمضان نے اس کی مثال میں پیش کیا ہے، کہ پیغمبر ﷺ اور آپ کے جانشینوں نے ایماندار و بالصلاحیت وقابل اعتماد غیر مسلموں پر اعتماد کرنے میں کبھی تذبذب کا اظہار نہیں کیا<sup>(۵۲)</sup>۔ اسی طرح غزوہ احد کے فوراً بعد آپ ﷺ اپنے زخموں سے چوڑکر کوئے کرم راء الاسد پہنچے اور ایک غیر مسلم کو قاصد بنا کر ابو مسفیان کے پاس بھیجا جس نے جا کر کہا کہ مسلمان ایک بڑی فوج لے کر آ رہے ہیں<sup>(۵۳)</sup>۔

”انسان کامل“ ڈاکٹر خالد علوی بھی اپنے طرز کی ایک منفرد کتاب ہے۔ انہوں نے غیر مسلموں کے سلسلہ میں الگ سے تو بحث نہیں کی تاہم عمومی مباحثہ مثلاً احترام آدمیت، (صفحہ ۳۲۶) بین الاقوامی معاهدے اور ان کا پاس و لحاظ (۲۴۰) حقوق انسانی کا تحفظ جیسے عنوانات قائم کر کے انہوں نے اس پر لکھا ہے۔ نیز طریقہ جنگ کی تطہیر کے تحت غیر مسلموں کے بارے میں دواہم نکات اٹھائے ہیں۔ ایک تو یہ کہ آپ ﷺ نے اہل قفال اور غیر اہل قفال میں فرق کیا ہے۔ دوسرے اہل قفال کے بھی حقوق واضح کیے۔ جن میں خاص خاص یہ ہیں: غفلت میں حملہ نہ کرنا، آگ میں نہ جلانا، قتل صبر (باندھ کر مارنا) لوٹ مار، بتاہ کاری، مثلہ، قتل اسیر، قتل سفیر، بعد عہدی، بدظی و شور و ہنگامہ اور وحشیانہ افعال کی ممانعت انسان کامل ﷺ نے کی ہے۔ ڈاکٹر خالد علوی نے تقریباً ۹ صفحات میں (۲۲۳ تا ۲۲۴) تفصیل سے اور مثالیں دے کر ان چیزوں پر لکھا ہے<sup>(۵۴)</sup>۔

**السیرۃ النبویۃ الصحیحة از ڈاکٹر اکرم ضیاء العمری عربی میں دور جدید کی ایک انتہائی اہم تصنیف سیرت ہے۔** لیکن ان کے ہاں تحقیق روایات پر اصل زور ہے واقعات کا تجزیہ بہت کم ہے۔ انہوں نے علامہ شبیلی اور دوسروں پر اس لیے نظر کیا ہے کہ وہ غزووات کو دفاعی قرار دیتے ہیں<sup>(۵۵)</sup>۔

”حیات محمد“ محمد حسین ہیکل اب سے کوئی ۸۰ سال پہلے لکھی گئی۔ صلح حدیبیہ کے سلسلہ میں محمد حسین ہیکل کی رائی یہ ہے کہ جہاں اس سے اور بہت سے فائدے ہوئے، وہیں ایک بڑا فائدہ یہ ہوا کہ پیغمبر اسلام

-۵۱۔ ایضاً، ص ۲۷-۲۸

-۵۲۔ ایضاً، ص ۸۳

-۵۳۔ ایضاً، ص ۱۲۶

-۵۴۔ ڈاکٹر خالد علوی، انسان کامل، الفیصل ناشران و تاجر ان کتب اردو بازار، طبع دوم، مئی ۱۹۹۷ء، ص ۲۲۳-۲۲۴

-۵۵۔ ڈاکٹر اکرم ضیاء العمری، السیرۃ النبویۃ الصحیحة، ص ۲۷

علیٰ اللہ کو اب عالمی سطح پر دعوتِ اسلامی کی اشاعت کا موقع مل گیا<sup>(۵۵)</sup> و فد نجران اور اس سے ہونے والی گفتگو (جس میں بقول مصنف یہودی بھی شامل ہو گئے تھے) ہیکل کے نزدیک تینوں عالمی مذاہب کے اجتماع اور گفتگو کا نقطہ آغاز تھی<sup>(۵۶)</sup> غزوہ بدر سے پہلے ہوئے سرایا اور غزوات کے بارے میں عام مورخین کی اس رائے کو نقل کر کے کہ وہ اہل مکہ سے بدله لینے اور ان کے خلاف جنگ کے جذبہ کا اظہارتھے، ہیکل نے دلائل کے ساتھ اس کو رد کیا اور یہ نتیجہ نکالا ہے کہ ان مہمات کا مقصد دباؤ ڈال کر کی غیر مسلموں کو مغافلہ پر آمادہ کرنا تھا تاکہ وہ دعوتِ اسلامی کو فطری انداز میں پھیلنے دیں۔ اس سرایا کا دوسرا مقصد اندر وون مدینہ سازش کرنے والے یہودیوں کے حوصلے کو کم کرنا تھا کہ وہ نوزائدہ مدنی اسلامی ریاست کو کمزور نہ سمجھیں۔ ہیکل کی رائے میں اسلام کی جنگ موجودہ اصطلاح کے مطابق عقیدہ اور اظہارتھے کی آزادی کے لیے جنگ تھی<sup>(۵۷)</sup>۔ ان کے مطابق صلح حدیبیہ سے اسلام کی بین الاقوامی دعوت کی راہ کھلی<sup>(۵۸)</sup>۔

ڈاکٹر اکرم ضیاء عمری نے لکھا ہے۔ رومنیوں کی فتح پر مونین کو خوشی ہوئی بلکہ بہت سے لوگ اس پر مسلمان بھی ہوئے بل قد اسلام ناس کشیر علی اثر ذلک<sup>(۵۹)</sup> غالباً ان کی مراد یہ ہو کہ یعنی رومنیوں کی فتح پر مونین کی فتح بھی اسلام کے آفاقی مستقبل کی علامت تھی ان کی رائے میں جنگ میں غیر مسلم سے مدد لی جاسکتی ہے۔ وہ لکھتے ہیں: وَقَيْلَ أَنَّهُ خَرَجَ (فِي غَزْوَةِ هَوَازِنْ) ثَمَانُونَ مِنْ أَهْلِ مَكَّةَ وَهُمْ عَلَى كَفَرِهِمْ<sup>(۶۰)</sup> البتہ ان کی رائے میں غیر مسلموں سے اہل اسلام کا تعلق جنگ کا ہے صلح کا نہیں لان الاصل فی العلاقة معهم الحرب لا الهدنة<sup>(۶۱)</sup>۔

## غیر مسلموں سے تعلقات کی جدید جہتیں

جدید سیرت نگاروں کے ہاں عمومی بیانات کے علاوہ اس سلسلہ میں زیادہ بحث نہیں ملتی مثلاً

۵۶ - محمد حسین ہیکل، حیاة محمد، (انگلش ترجمہ *Mohammad* از اسماعیل راجی الفاروقی)، نئی دہلی، طبع نیو کریمیٹ پبلیشنگ کمپنی، ۲۰۰۹ء، ص ۱۷۶

۵۷ - ایضاً، ص ۱۹۵

۵۸ - ایضاً، ص ۲۰۰ تا ۲۱۳

۵۹ - ایضاً، ص ۲۹۸

۶۰ - اکرم ضیاء عمری، السیرۃ النبویۃ الصحیحة، ص ۱۲۲۸، السیرۃ، ص ۱۶۹، بکوالہ الترمذی، ح ۵، ص ۳۲۲

۶۱ - ایضاً، ص ۲۹۸

۶۲ - ایضاً، ص ۲۲۸

ڈاکٹر محمد حمید اللہ نے لکھا کہ:

”رسول عربیٰ نے کبھی یہ نہیں کہا کہ دیگر مذاہب جھوٹے اور ان کے مانے والے جہنمی ہیں۔ لامذہ ہی اور خود پرستی کو چھوڑ کر (جس میں اپنی ہی دست کاری اور اپنے ہی مصنوعات کو اپنا خدامان لینا شامل ہے) آنحضرتؐ نے فرمایا کہ دنیا کا ہر مذہب سچا اور خدا کی طرف لے جانے والا ہے۔ بشرطیہ اس مذہب کی ابتداء ہی اصلیت میں غلط رسم و رواج سے حذف و اضافہ ہو گئے ہوں اور یہ دنیا کا کوئی ملک اور کوئی امت ایسی نہیں جہاں خدا کے پیغمبر نہ آئے ہوں اور سچا مذہب نہ پھیلا چکے ہوں،“<sup>(۲۳)</sup>

اسلام کا دعویٰ تھا کہ وہ ”نبیادی مذہب“ ہے۔ آدم سے عیسیٰ تک سب اسی کے پرچار و پبلیغ کے لیے آئے تھے۔ وہ ازلی صداقتوں پر مشتمل ہے جن کے مانے بغیر کسی معقولیت پسند کو چارہ نہیں اور نبیادی واجبات کے سوا باقی ہر چیز میں انسانوں کو کافی وسیع اباحت و صوابید حاصل ہے کہ جو چاہیں کریں۔ مذاہب کے باہم الاشتراک امور اور نبیادی صداقتیں جوانسانی حقوق و واجبات کے متعلق تھیں، بیان کر کے اسلام ساتھ ہی مذہب کو ایک نہایت سہل و آسان چیز (الدین یسر) کبھی بنادیا اور انسان و خدا کے مابین رشتہ جوڑ دیا۔<sup>(۲۴)</sup>

ڈاکٹر محمود احمد غازی کہتے ہیں کہ دارالحرب اور دارالاسلام کی فقہی اصطلاح بعد کی پیداوار ہے اور سیرت سے ثابت نہیں۔ بالفاظ دیگر غیر مسلموں سے تعلقات کی استواری کو اس اصطلاح کا ایسی نہیں بننا چاہیے۔ رسول اکرم ﷺ نے دو صحابہ کرام کو یمن سے مخفیق چلانے کا طریقہ سیکھنے اور ایک مخفیق خرید کر لانے کے لیے بھیجا۔ وہ اس کو بنانے اور چلانے کی تربیت بھی حاصل کر کے آئے اس طرح غیر مسلموں سے ہتھیار خریدنا، ہتھیار بنانا کی تربیت حاصل کرنا یہ بھی سنت ہے<sup>(۲۵)</sup> مدینہ کے یہود سے مسلمانوں کے تعلقات زیادہ دریک اچھے نہیں رہے۔ بایں ہمہ یہودی مسلمانوں کے بازاروں میں اپنامal و متاع لایا کرتے تھے۔ اس کی کوئی ممانعت نہیں تھی کسی بھی شخص کو کبھی مسلمانوں کے ساتھ کاروبار کرنے یا ان کے بازار میں بیٹھنے سے نہیں روکا گیا<sup>(۲۶)</sup> مدینہ منورہ میں جو غیر مسلم رہتے تھے ان سے بھی ریاست کے امور میں کام لیا جاتا تھا۔ اس بارے میں ڈاکٹر محمود احمد غازی کا موقف یہ ہے کہ ایسی ذمہ داریاں جو ریاست کے تزویریاتی مفادات (Strategic Interests) یا

- ۲۳۔ محمد حمید اللہ، رسول اکرمؐ کی سیاسی زندگی، ص ۳۲۹

- ۲۴۔ ایضاً، ص ۳۲۱

- ۲۵۔ محمود احمد غازی، محاضرات سیرت، ص ۳۵۳

- ۲۶۔ ایضاً، ص ۳۳۳

شریعت کی فہم و تعبیر سے متعلق ہیں وہاں غیر مسلم کو مقرر نہیں کیا جاتا تھا لیکن جو فنی مہارت کے کام ہیں وہاں غیر مسلموں سے بھی کام لیا جاتا تھا۔ سفر ہجرت میں عبداللہ بن ارقط (یا اریقٹ) سے دلیل راہ اور عمر و بن امیہ الغصری سے سفارت کا کام لینا اسی کی اہم مثالیں ہیں (۶۷)۔ اسی طرح ڈاکٹر غازی دارالحرب اور دارالاسلام کی فقہی بحث کو یک گونہ غیر متعلق (Irrelevant) مانتے ہیں (۶۸)۔

البته محمد الغزالی نے ”فقہہ السیرۃ“ میں صاف طور پر لکھا ہے کہ:

”تیسرا پہلو امت کا غیروں سے تعلق کا ہے جو الگ دین کے حامل ہیں،  
torsoul اکرم ﷺ نے اس بارے میں رواداری اور درگزر کے وہ قوانین  
جاری فرمائے جو غلو و تعصّب سے بھری دنیا میں کبھی نہیں دیکھے گئے تھے  
اور جو یہ سمجھتا ہے کہ اسلام اپنے پڑوں میں دوسرے دین کو برداشت نہیں  
کرتا اور یہ کہ مسلمان وہ قوم ہیں جو پوری دنیا پر تمہا پناپن اپنے سلط جمائے  
اور اپنا وجود مسلط کیے بغیر چین سے نہیں پیٹھ سکتے، وہ غلطی پر ہے نہ صرف  
غلطی پر بلکہ متعصّب و جسارت کرنے والا ہے“ (۶۹)۔

غیر مسلموں کے حریم میں داخلہ کے تعلق سے بھی ڈاکٹر محمد حمید اللہ کی رائے اثبات میں ہے (۷۰)۔ اسی طرح ان کے نزدیک غیر مسلموں کو بھی زکوٰۃ دی جاسکتی ہے (۷۱)۔ اسی طرح وہ کہتے ہیں کہ اسلامی مملکت میں غیر مسلموں کو شراب پینے، کشید کرنے اور فروخت کرنے کی اجازت ہے اسی طرح سود لینے اور دینے پر بھی کوئی پابندی نہ ہوگی (۷۲) وہ یہ بھی کہتے ہیں کہ تمام فقهاء کا اتفاق ہے کہ اگر کوئی مسلمان ایک غیر مسلم عورت کی

۶۷- ايضاً، ص ۳۵

۶۸- ايضاً، ص ۳۶۲

۶۹- محمد الغزالی، فقہہ السیرۃ، قاہرہ، دارالشروع، ص ۱۳۰

۷۰- عبد الرحمن مومن، ڈاکٹر محمد حمید اللہ، سیرت کمالات و افادات، فرید بک ڈپو، ص ۳۷۰-۳۷۲، ڈاکٹر صاحب نے، سرنسی، کتاب الخراج، ابو یوسف اور طبقات ابن سعد کے حوالہ سے لکھا ہے کہ غیر مسلمین حرم میں داخل ہو سکتے ہیں۔

۷۱- بلاذری، طبری، امام ابو یوسف کی کتاب الخراج اور ابو یعلی الفراء جنبلی کی الاحکام السلطانیہ اور ابو عبید کی کتاب الاموال کے حوالہ سے ڈاکٹر صاحب نے یہ رائے ظاہر کی ہے کہ غیر مسلموں کو زکوٰۃ دی جاسکتی ہے، ملاحظہ ہو، وہی

کتاب، ص ۳۷۲

۷۲- ايضاً، ص ۳۷۲

آبروریزی کرتا ہے تو اسی سزا کا مستحق ہوگا جیسی کہ کسی مسلمان عورت کی آبروریزی کرنے کے جم میں اس کو دی جائے گی<sup>(۴۳)</sup>۔ اسی طرح ایک اہم سیرت نگار علامہ محمد ابو زہرۃؓ نے اپنی کتاب ”خاتم النبینؐ“ میں یہ رائے ظاہر کی ہے کہ ہندوؤں اور بدھوں کو بھی شہہ اہل کتاب میں شمار کیا جا سکتا ہے۔

### خاتمه:

اس سرسری مطالعہ سے یہ چیز کسی قدر ابھر کر سامنے آتی ہے کہ مذکورہ سیرت نگاروں کے مطابق رسول ﷺ نے غیر مسلموں سے تعامل میں جس رویہ کا ثبوت دیا ہے۔ وہ خالصتاً انسانی، اخلاقی اور اصولی ہے۔ مستثنیات کی بات دیگر ہے۔ سیرت نگاروں کے مطابق آپ ﷺ نے غیر مسلموں سے قرض لیا<sup>(۴۴)</sup> ان سے مدد لی<sup>(۴۵)</sup> ان کی امانیں رکھیں۔ بہت سے غیر مسلم رسول اکرم ﷺ اور صحابہ کرامؐ کے لیے خیرخواہ (عیبة نصح) تھے<sup>(۴۶)</sup> جن اہل مکہ اور بہشیروں نے آپ ﷺ کے شعب ابی طالب میں پناہ لی اور آپ ﷺ کا ساتھ نہیں چھوڑا، ان میں اکثر مسلمان نہ تھے۔ ڈاکٹر محمد حمید اللہ صاحب نے تفصیل سے بتایا ہے کہ عین کفار محاربین کے دل بھی آپ نے جیتے جیسے بنو لمصلق کے اسباب کو لوٹانا اس کی ایک مثال ہے<sup>(۴۷)</sup>۔ حضرت صفیہ ام المؤمنینؓ نے اپنے غیر مسلم بھتیجے کے نام اپنی جاندار کا تیرراحتہ کر دیا تھا<sup>(۴۸)</sup> اہل خیر نے ہتھیار ڈال دیے تو آپ ﷺ نے ان سے بھی نرمی کا معاملہ کیا<sup>(۴۹)</sup> عمرہ الحدیبیہ کے سال آپ نے

۷۳۔ ایضاً، ص ۳۲۸، محمد حمید اللہ، خطبات بہاولپور، ص ۱۳۳، ڈاکٹر محمد حمید اللہ، فکر و نظر کی خصوصی اشاعت، اسلام آباد، ادارہ تحقیقات اسلامی، بین الاقوامی اسلامی یونیورسٹی، اپریل۔ ستمبر ۲۰۰۳ء۔

۷۴۔ اکرم ضیاء العمری، انه علیہ استقرض من حويطب بن عبد العزیز اربعين الف درهم و قبل عون نوفل بن العارت بن عبد المطلب له بثلاثة آلاف رمح ولا مانع من استعانته بهما اذ ثبت انه استعان بصفوان وهو مشرک السیرة النبویة الصحیحة، ص ۲۹۵

۷۵۔ ابو زہرۃ، خاتم النبینؐ کی رائے ہے کہ مخلص غیر مسلم سے مدد لی جاسکتی ہے لان النبي ﷺ استعان بمعبد بن ابی معبد الخزاعی فی غزوۃ حمراء الاسد، ص ۱۰۱۹

۷۶۔ ڈاکٹر محمد ضیاء العمری، كانت خزانة عيبة نصح الرسول الله ﷺ مسلمها و كافرها لا يخفون عنها شيئاً، ۲۵۰، بحوالہ سیرۃ ابن ہشام، ج: ۲، ص ۲۹۲

۷۷۔ محمد حمید اللہ، محمد رسول اللہؐ، نبی دہلی، طبع فرید بک ڈپ، ص ۲۲۸-۲۲۹

۷۸۔ ڈاکٹر محمد حمید اللہ لکھتے ہیں کہ حضرت صفیہ کے اس عمل پر بعض مسلمانوں کو اعتراض ہوا مگر حضرت عائشہ ام المؤمنینؓ کو اصرار تھا کہ صفیہؓی وصیت پر ضرور عمل کیا جائے۔ محمد رسول اللہؐ، ص ۲۲۱

۷۹۔ ایضاً ص ۱۳۲

حضرت میمونہؓ سے شادی کی تو اہل مکہ کو دعوت و لیمہ میں بلانا چاہا گرچہ وہ نہیں آئے<sup>(۸۰)</sup>۔ انفرادی واقعات کی بھی کمی نہیں جن میں آپ ﷺ نے غیر مسلموں سے انہائی کریمانہ و مشفقاتنے برتاو کیا۔ غلام یہودی کا واقعہ ہو<sup>(۸۱)</sup> یا زید بن سعینہ کا<sup>(۸۲)</sup> اسی دوسری غیر مسلم قوموں کے عادات و خصال اور اچھے اخلاق کے اعتراض میں کبھی بخل سے کام نہیں لیا<sup>(۸۳)</sup>۔ آپ ﷺ نے اس بات کی بھرپور کوشش کی کہ جنگ کی نوبت نہ آئے اور امن و امان برقرار رکھا چاہئے<sup>(۸۴)</sup>۔

- ۸۰ ایضاً ص ۳۳۲

- ۸۱ نتوش کا رسول نمبر جلد چہارم، ص ۷۰، بحوالہ بخاری، ایڈیٹر محمد طفیل، ادارہ فروغ ادب، لاہور، جنوری ۱۹/۱۳۰، ش ۱۳۰ بار دوم

- ۸۲ بحوالہ نقوش کا رسول نمبر، ج ۹، ص ۱۸۰-۳۳۹، شفاء، ص ۱۳۸

- ۸۳ قاضی سلیمان منصور پوریؒ نے امام مسلم کے حوالہ سے ایک حدیث موجودہ اہل فرنگ (یامغرب) کے غلبہ کے سلسلہ میں نقل کی ہے۔ جس میں نبی اکرم ﷺ نے اہل روم (یعنی عیسائیوں) کی کمی اہم صفات کا تذکرہ فرمائا کہ ان کی تعریف فرمائی ہے۔ حدیث یہ ہے:

مستورہ قریشی نے عمرو بن العاصؓ التوفی ۷۳۳ھ کے روبرو کہا کہ میں نے رسول اللہ ﷺ کو سنایا۔ آپ نے فرمایا: قیامت اس وقت قائم ہوگی جب یورپیں لوگ سب سے زیادہ ہوں گے، عمرو نے کہا دیکھ تو کیا کہتا ہے (یعنی غور کر کے کہو) مستورہ نے کہا میں وہی کہتا ہوں جو رسول اللہؐ سے سنائے ہے۔ عمرو نے کہا تب تو ٹھیک ہے۔ بے شک ان میں چار خصلتیں ہیں: ۱۔ وہ مصیبت کے وقت نہایت بردبار ہیں، ۲۔ مصیبت کے بعد بہت جلد ہشیار ہو جاتے ہیں، ۳۔ بھانگنے کے بعد سب سے پہلے حملہ کرتے ہیں، ۴۔ مسکین و ضعیف لوگوں کے لیے سب لوگوں سے بہتر ہیں، ۵۔ اور ایک پانچواں وصف اور ہے جو سب سے عمدہ ہے۔ یہ کہ وہ بادشاہوں کے ظلم کو سب لوگوں سے بڑھ کر روکتے ہیں۔“ قاضی صاحب اس حدیث پر تبصرہ کرتے ہوئے کہتے ہیں: ”امام مسلم کا انتقال ۲۶۱ھ میں ہوا اس لیے ہر ایک مخالف کو تسلیم کرنا پڑے گا کہ یہ پیشین گوئی مسلمانوں میں تیسری صدی کے اندر پھیل چکی تھی۔ یہ وہ زمانہ تھا جب کہ کل دنیا پر اسلامی پرچم لہرا رہا تھا۔ علم و حکمت، زورو طاقت، تمدن و سیاست میں وہ سب سے فائق تر تھے۔ اس وقت یہ کہنا کہ یہ تمام بزرگی و برتری خاک میں مل جائے گی اور دنیا میں عیسائی قوموں کی حکومت ہو جائے گی بالکل عقل و فکر سے باہر تھا اور مسلمانوں کے لیے فال بد بھی تھا۔ مگر امام مسلم نے اسے اپنی کتاب میں درج کر دیا کیونکہ ان کو صحیح طور پر معلوم ہو گیا تھا کہ ضرور یہ ارشاد نبوی ہے۔ اور اب بالآخر صدیوں کے بعد اس کا ظہور ہوا ہے۔ (رحمۃ للعلمین، بحوالہ نقوش، رسول نمبر، رسول نمبر، ج ۹، ش ۱۳۰، ص ۱۹۸۲)

- ۸۴ واقدی کے مطابق آپ ﷺ نے بدر کے موقع پر بھی حضرت عمرؓ کو قریش مکہ کے پاس بھیجا کہ جنگ سے باز رہیں اور حکیم بن حزام نے بھی عمرؓ کی تائید کی مگر ابو جہل کی ہٹ دھرمی کے باعث جنگ ہو کر رہی۔ (واقدی، ج ۱، ص ۷۲ اور نبی الرحمن، ص ۱۸۲)

## نتائج مطالعہ

اس مطالعہ کے نتائج بالترتیب یوں ہیں :

- ۱ غیر مسلموں سے تمام انسانی تعلقات حدود شرعی میں قائم رکھے گئے۔
- ۲ رسول اکرم ﷺ نے اپنی طرف سے کبھی جارحیت نہیں کی۔
- ۳ غیر مسلموں سے صلح و امن کو ہمیشہ ترجیح دی گئی۔
- ۴ ان کو اپنی امت مان کر ہدایت کی دعا کی۔ بدعما کے جو واقعات ہیں وہ استثناء ہیں۔
- ۵ جواز کے بغیر کبھی ان کو قتل نہیں کیا۔ شامین سے بھی عموماً درگزر کی۔ ہاں استثنائی حالات میں سزا بھی دی۔
- ۶ ششم رسول و ارتداد کی سزا مطلقاً قتل قرار دینا اور اسی طرح غیر مسلموں سے تعلق کی اصل محاربہ کو قرار دینا ایسی رائیں ہیں کہ اکثر سیرت نگاران میں یہ زبان ہیں۔ تاہم ان کے مزید تحقیقی مطالعہ و تجزیہ کی شدید ضرورت ہے۔ تاکہ جو اشکالات پیدا ہو رہے ہیں ان کا کافی و شافی جواب سامنے آسکے۔

## سفرارشات

جس طرح عهد نبویؐ میں خواتین کیا زادی، بلی اسوہ نبویؐ اور مختلف انداز کے مطالعات کیے گئے ہیں یہ ایسا ہی تفصیلی مطالعہ غیر مسلموں سے سیرت نبویؐ کے حوالہ سے تعلقات پر کیا جانا چاہیے۔ جس سے اس موضوع کی مزید بہات سامنے آسکیں۔ سیرت کی روشنی میں اس سوال کا تسلی بخش جواب دیا جانا بھی باقی ہے کہ کسی اسلامی مملکت میں کیا آج بھی غیر مسلموں کے ساتھ تعامل میں جزیہ، صاغرون اور الذمه جیسی چیزوں کو اصل بنایا جائے گا اور کیا ان سے آج حقوق شہریت کے تقاضے پورے ہو سکیں گے۔



نقد و تبصره

## کتاب کا اشتہار